

24 ta' Ottubru, 1955

Imhalkfin :

Is-S.T.O. Sir L. A. Camilleri, Kt., LL.D., *President*;  
Onor. Dr. A. J. Montanaro Gauci, C.B.E., LL.D.;  
Chev. Onor. Dr. W. Harding, B.Litt., LL.D.

*Joseph Fenech versus Salvatore Debono*

**Bejgh — Permuta — Prezz — Art. 1402 (1) u (2),  
u 1567 (1) tal-Kodiċi Ċivili**

*Mingħajr prezz ma hemmx vendita; u ma jistax jingħad li hu prezz  
dak li ma jirrivestix, flimkien maż-żewġ kondizzjonijiet l-oħra, li*

jkun veru u cert, il-kondizzjoni li jkun jikkonsisti fi flus. Xejn ma jimporta jekk ix-xerrej jobbliga ruħu li jagħti xi haġa in natura bħala supplement tal-prezz; imma jekk tiegħi li tigi misthema somma ta' flus, u li dik ix-xi haġa in natura tigi mogħtija bħala zieda ma' dik is-somma ta' flus misthema li x-xerrej jobbliga ruħu li jhallas.

Langas ma jimporta jekk in segwitu jair stehim li l-kumpratur ikun jista' jhallas b'derrati jew ogġetti okra, purkè originarjament il-prezz ikun gie fissat in kontanti. L-istess jingħand għall-każ meta l-venditur jircievi "datio in solutum".

Meta l-prezz għandu jigi fil-bidu fissat fi flus. Mhux biżżejjed li jigi apprezzat l-ogġett, imma hemm bżonn li l-stehim ikun li l-prezz jithallas bi flus. U meta l-prezz jigi fissat fi flus slimkien ma' ogġetti okra, in-natura tal-kuntratt tigi determinata skond l-importanza rispettiva tal-flus u tal-ħwejjeg l-okra; u l-kuntratt ikun vendita jekk il-parti preponderanti tkun flus, u jkun permuta jekk il-ħwejjeg l-okra jkollhom importanza akbar. U difatti l-prezz jikkostitwixxi d-differenza speċifika bejn il-vendita u l-permuta u kull kuntratt ieħor innominat li jkollu bħala ogġett il-trasferiment ta' haġa bi prestazzjoni diversa minn flus.

Il-kuntratt ta' permuta langas jigi niegħes bl-apprezzament preventiv tal-ħwejjeg permutati; indikati fil-kuntratt. L-istess apprezzament preventiv ma jitransformax f'vendida l-permuta.

Konvenzjoni li biha jair stehim fis-sens li parti waħda għandha tagħti ogġetti bħala korrispettiv ta' kwantità ta' ogġetti okra sal-valur ta' l-ogġetti li dik il-parti għandha tagħti, u bil-valur li dik il-parti għandha tirċievi, ma jintitolax lil dik il-parti li tagħti biez tithallas bi flus kontanti tal-valur ta' l-ogġetti li hi ja tkun ikkonvenjat. Għax konvenzjoni simili mhix operazzjoni ta' bejgħ.

Il-Qorti; — Rat l-att ta' citazzjoni quddiem il-Qorti tal-Kummerò, li bih l-attur talab illi l-konvenut jigi kundannat jhallas lilu £112, prezz ta' 70 sigġu li huwa biegh u kkonvenja lill-istess konvenut; bl-imghax kummerċjali, u bl-ispejjeġ, kompriżi dawk ta' l-ittra uffċjali tal-11 ta' Ottubru, 1954;

Rat in-nota ta' l-eċċezzjonijiet tal-konvenut, li ssottomatta, l-ewwelnett, illi l-prezz tas-sigġijiet kien ta' £108, u

mhux ta' £112; imbagħad, li l-kontendenti ftehm u li l-valur ta' sigġijiet jithallas, mhux in kontanti, imma permezz ta' fornituri ta' żrar u ramel da parti tal-konvenut;

Rat id-dikjarazzjonijiet tal-partijiet;

Rat is-sentenza mogħtija minn dik il-Qorti fil-31 ta' Mejju, 1955, li biha giet respinta t-talba ta' l-attur, bl-ispejjeż kontra tiegħu, salv favur l-istess attur (kull dritt ieħor skond il-liġi; wara li kkunsidrat;

Illi l-konvenut xehed li kellu bżonn sigġijiet, u għalhekk mar ma' ibnu, Joseph Debono, għand l-attur biex jixtrihom. L-attur urieħ partita ta' sigġijiet, u għogħu, imma ma kellux bżonn ta' tant, u kwindi qal lill-attur li ried biss 24 minnhom; iżda l-attur ipperswadiet jehodhom kollha, billi qallu biex, minflok iħallas il-prezz bi f'us, jagħti żrar u ramel; u l-konvenut aċċetta l-offerta tal-attur, u ha l-partita kollha ta' 73 sigġi, li minnhom baġħat lura tlieta għaliex kienu bil-heara, wara illi l-istess sigġijiet ġew apprezzati;

F'dan il-punt qiswa li jiġi rilevat illi l-attur kien soltu jixtri żrar u ramel mingħand il-konvenut bil-prezz ta' £2 għal kull truck ta' erbgħa jardi; u inveru, dak inhar stess li l-konvenut mar biex jixtri l-24 sigġi kellu jieħu £20 mingħand l-attur, prezz ta' żrar u ramel; u difatti, meta daħal fl-istabbiliment ta' l-attur, dana staqsiet jekk kienx mar biex jithallas;

Illi x-xhieda tal-konvenut hija sostnuta b'dik ta' l-imsemmi ibnu Joseph Debono;

Illi l-attur jinnega li sar il-ftehim pretiż mill-konvenut; xehed li ma qalx lill-konvenut biex iħallas il-prezz bi provvista ta' ramel; ammetta biss li qallu biex mill-prezz tas-sigġijiet inaqqas l-£20 fuq riferiti — haġa, del resto, li ma kienx hemm bżonn li jghidlu;

Illi, però ma hemm l-ebda raġuni biex tiġi milqugħa x-xhieda ta' l-attur u skartata dik tal-konvenut sostnuta bix-xhieda ta' l-imsemmi ibnu, speċjalment meta jirriżultaw ċirkustanzi li, flimkien max-xhieda ta' iben il-konvenut, jikkontribwixxu biex isostnu x-xhieda ta' l-attur, li kwindi għandha tiġi milqugħa. U difatti, dak iż-żmien l-attur kien qiegħed

jixtri żrar u ranel minghand il-konvenut, u kien fadallu bżonn ta' dak il-materjal .....

Illi konvenzjoni simili mbix vendita, għaliex vendita ma hemmx mingħajr prezz, u ma jistax jingħad li hu prezz dak li ma jkunx jirrivesti, flimkien maż-żewġ kondizzjonijiet l-oħra, li jkun veru u ċert, il-kondizzjoni li jkun jikkonsisti fi flus — “*practium in numerata paecunia consistere debet*” — Inst. “*de emptione et venditione*”, fr. 2. Ma jimporta xejn jekk ix-xerrej jobliga ruħu li jagħti xi haġa in natura bħala supplement mal-prezz; imma jeħtieġ li tiġi mifthemma somma ta' flus, u li dik ix-xi haġa in natura tiġi mogħtija bħala żieda ma' dik is-somma ta' flus mifthemma li x-xerrej jobliga ruħu jhallas. Dana tghidu l-istess liġi fl-art. 1402(1) u (2) tal-Kodiċi Civili, fejn jingħad: “Il-prezz għandu jikkonsisti fi flus; madankollu, il-kuntratt jibqa' ta' bejgħ jekk, mas-somma ta' flus mifthemma, ix-xerrej jobliga ruħu li jagħti xi haġa in natura bħala żieda mal-prezz”. Lanqas ma jimporta jekk in segwitu jisir ftehim li l-kumpratur ikun jista' jhallas b'derrati jew oġġetti oħra, purkè originarjament il-prezz ikun ġie fissat in kontanti; u dan għaliex in-natura tal-kuntratt tkun, f'dan il-każ, ġiet fissata mill-kunsens originarjament prestat; u hu risaput li l-kuntratt ma jbiddelx il-karattru tiegħu minhabba l-mod ta' l-eżekuzzjoni. L-istess jingħad għall-każ meta l-venditur jirċievi “*datio in solutum*”;

Iżda l-prezz għandu jiġi fl-idu fissat fi flus; mhux biżżejjed li jiġi apprezzat l-oġġett, imma hemm bżonn li l-ftehim ikun li l-prezz jithallas fi flus; u meta l-prezz jiġi fissat fi flus flimkien ma' hwejjeġ oħra, in-natura tal-kuntratt tiġi determinata skond l-importanza rispettiva tal-flus u tal-hwejjeġ l-oħra; u l-kuntratt ikun vendita jekk il-parti preponderanti tkun flus, u jkun permuta jekk il-hwejjeġ l-oħra jkollhom importanza aktar. U difatti, kif jgħidu l-iskritturi, il-prezz jikkostitwixxi d-differenza speċifika bejn il-vendita u l-permuta u kull kuntratt ieħor innominat li jkollu bħala oġġett tiegħu t-trasferiment tal-proprjetà ta' haġa bi prestazzjoni diversa minn flus;

Xi skritturi, bħal Troplong, jikkunsidraw il-kuntratt bħala vendita anki meta l-prezz jithallas b'ċerti prestazzjonijiet

ekwivalenti, bhal ma huma l-allogg u l-alimentazzjoni tal-venditur. Hekk gie wkoll ripetutament gudikat mit-tribunali francizi, billi l-prestazzjoni ta' l-alimenti in natura giet assimolata ghal rendita vitalizja kostitwita fi flus. Izda anki l-istess Troplong jghid illi rigorożament ghandu jinghad li konvenzjoni simili hija kuntratt innominat; u l-iskritturi li hekk jirritjenuha jghidu illi l-imsemmija decizjonijiet huma kuntrarji ghar-rigur tal-principju illi l-obligazzjoni kontratta mill-kumpratur, f'dan il-każ, hija obligazzjoni "di fare", u kwindi ma hemmx prezz; u l-kuntratt hu ghaldaqstant innominat, billi, kif huma jghidu, jekk il-prezz ma jkunx jikkonsisti fi flus jew fi trasferiment ta' haga, il-prestazzjoni ma tistax tkun la vendita u lanqas permuta, imma tkun wahda minn daww il-konvenzjonijiet li ma rrewwx isem speċjali fil-lingwagg tal-ligi, u li, appuntu ghal din ir-raġuni, jissejhu kuntratti innominati;

Illi, appuntu ghaliex il-prestazzjoni ta' haga ghal haga ohra, minflok il-prezz, tiddistingwi l-permuta mill-vendita, l-iskritturi jirravizaw permuta f'konvenzjoni bhal dik fuq rikordata, fejn l-obligazzjoni mhix "di fare", u lanqas ma hi hlu ta' flus, li d-destinazzjoni taghhom hija precizament dik li sservi bhala prezz, imma hija dik li tigi moghtija haga ghal haga ohra. U tabilhaqq, l-obligazzjoni assunta fil-każ prezenti hija dik li tinghata haga biex tigi akkwistata haga ohra; u l-istess ligi tfisser il-kuntratt tat-tpartit bhala dak "li bih il-partijiet jobligaw ruhhom li jaghtu lil xulxin haga li ma tkunx flus" (art. 1567 (1) Kodiċi Civili); u mhux neccessarju illi l-permuta jkollha bhala oggett hwejjeġ determinati, ghalkemin certament dina hija r-regola generali, izda wiehed mill-permutanti jista' jipprometti kwantità; f'liema każ, naturalment, il-proprjeta ma tigix trasferita bl-effett biss tal-kuntratt, imma tghaddi bid-determinazzjoni tal-haga, li ordinarjament issir bil-konsenja, ghaliex it-traslazzjoni immedjata tal-proprjeta mhix l-essenza tal-permuta; anzi t-tradizzjoni mhix neccessarja ghall-perfezzjoni tal-permuta, kif kienet neccessarja fid-Dritt Ruman, fejn kienet kuntratt innominat; u dana tghidu l-istess ligi fl-art. 1567(2): "It-

tpartit isir bil-kunsens biss bhal bejgh". U l-kuntratt tal-permuta lanqas ma jonqos bl-apprezzament preventiv tal-hwejjeġ permutati indikati fil-kuntratt. L-istess apprezzament preventiv ma jittrasformax f'vendida l-permuta;

Fil-każ preżenti, il-konvenut mar għand l-attur bil-ħsieb li jixtri minn għandu 24 sigġu; iżda fu-kors tat-trattativi, fuq sugġeriment ta' l-attur, biddel il-ħsieb tiegħu, u stipula ma' l-attur kuntratt ta' permuta ta' 73 sigġu — li in segwitu ġew ridotti għal 70 — ma' kwantità ta' żrar jew ramel sal-valur li ġie mogħti lis-sigġijiet, bil-valur stabbilit għall-istess żrar u ramel, billi dawn kienu qegħdin jigu mibjugħin lill-konvenut lill-attur bil-prezz ta' £2 għal kull truck ta' erbgħa piedi, kif xehed l-istess attur;

Illi għaldaqstant it-talba ta' l-attur għall-kundanna tal-konvenut biex iħallas il-valur ta' l-istess sigġijiet bi flus ma tistax tiġi milqugħa;

Rat in-nota ta' l-appell ta' l-attur, u rat il-petizzjoni tiegħu fejn talab li s-sentenza fuq imsemmija tiġi revokata, billi tiġi milqugħa t-talba tiegħu; bl-ispejjeż taż-żewġ istanzi kontra l-konvenut;

*Omissis;*

Ikkunsidrat;

Illi din il-Qorti ma ssibx raġuni biex tvarja l-konkluzjonijiet li għalihom waslet l-Ewwel Qorti fis-sentenza appellata, u tagħmel tagħha l-motivi li fuqhom dawk il-konkluzjonijiet jinsabu bażati;

Għaldaqshekk;

Tirrepingi l-appell u tikkonferma s-sentenza appellata; bl-ispejjeż kontra l-attur appellant.